

مسئلہ فضائیت

عجالتہ نافعہ در تحقیق

رضی اللہ تعالیٰ عنہ

سیدنا ابوبکر صدیق

حرم الشریعہ علیہ

اور

مسئلہ عائہ المحضرت


مزین بتضریق

نائب الخضریت تاج الشریعہ

علامہ مفتی محمد اختر رضا خان

قادی بکاتی بریلوی

مناظرہ البغیہ



محمد نور عتیق رضوی

تحقیق و  
تدوین

عجالہء نافعہ در تحقیق  
مسئلہ افضلیت سیدنا ابو بکر صدیق رضی اللہ عنہ  
اور مسلک اعلیٰ حضرت رحمۃ اللہ علیہ

مزین بتصدیق نائب اعلیٰ حضرت حضور تاج الشریعہ علامہ  
مفتی اختر رضا خان قادری برکاتی بریلوی دامت فیوضاتہ العالیہ

اس رسالہ مبارکہ وعجالہ نافعہ میں امام اہل سنت مجدد دین و ملت الشاہ احمد رضا  
خان فاضل بریلوی علیہ الرحمۃ کی ان تصانیف اور تعلیمات کا روشن بیان ہے، جن میں  
آپ نے حج قاہرہ اور دلائل باہرہ سے ثابت فرمایا کہ افضلیت شیخین کریمین [اہل  
سنت و جماعت کے نزدیک اجماعی و متواتر ہے اور جو اس عقیدے میں اختلاف  
کرے گا دائرہ اہلسنت سے خارج ہے۔

تحقیق و تالیف

خادم علمائے اہلسنت

محمد منور عتیق غفرلہ

یو۔ کے



## مشمولات

مسئلہ افضلیت حضرت سیدنا ابوبکر صدیق رضی اللہ عنہ

اور امام اہل سنت الشاہ احمد رضا خان رضی اللہ عنہ

تائید جلیل از قاضی القضاۃ حضور تاج الشریعہ مفتی اختر رضا خان الازہری  
تقریظات دیگر از افاضل محققین

تعارف امام اہل سنت اعلیٰ حضرت الشاہ احمد رضا خان فاضل بریلوی رحمۃ اللہ علیہ  
اہل بیت اطہار اور افضلیت شیخین کریمین رضی اللہ عنہما  
افضلیت ابوبکر صدیق رضی اللہ عنہ قطعی ہے۔

افضلیت ابوبکر صدیق رضی اللہ عنہ اہل سنت کا امتیازی عقیدہ ہے۔  
افضلیت ابوبکر صدیق رضی اللہ عنہ کے خلاف اگر دلیل ملے تو کیا کریں؟  
تفضیلی شیعہ کون ہیں؟

تفضیلیہ کے پیچھے نماز پڑھنا کیسا ہے؟  
تفضیلی شیعہ سے نکاح

امام احمد رضا کے دور میں تفضیلی فتنہ اور ان کا اس کے خلاف علمی و عملی جہاد  
فہرست تصانیف در احقاق افضلیت و از ہاق فتنہ تفضیل  
خاتمہ



## تقریظ جمیل و تائید جلیل

تائب المحضرت حامی سنت و ماحی بدعت قاضی القضاۃ حضور تاج الشریعہ  
علامہ مفتی اختر رضا خان قادری برکاتی بریلوی دامت فیوضاتہ العالیہ

بسم اللہ الرحمن الرحیم  
نحمدہ و نصلی و نسلم علی رسولہ الکریم والہ و صحبہ اجمعین

فاضل گرامی محمد منور عتیق رضوی کا مرسلہ مقالہ در بارہٴ افضلیت صدیق اکبر رضی  
اللہ تعالیٰ عنہ جزوی طور پر پڑھوا کر سنا، اس عقیدہ پر اہل سنت و جماعت کا اجماع چلا  
آ رہا ہے، اس کا مخالف اہل سنت و جماعت سے خارج، تفضیلی، گمراہ ہے، اور تفضیل  
مزعوم رفض کا دروازہ ہے۔

اللہ تعالیٰ ہر سنی کو ہر طرح کی گمراہی و بدعتیہ کی سے محفوظ رکھے، اور فاضل مذکور کا  
یہ رسالہ مقبول بارگاہ الہی ہو اور ہدایت عوام کا سبب بنے۔ آمین بجاہ النبی الامین صلی  
اللہ علیہ وآلہ وسلم۔

قال بقمہ و امر برقمہ

فقیر محمد اختر رضا خان ازہری غفرلہ

دارالافتاء بریلی



باسمہ تعالیٰ  
تقریظ پروفیسر ڈاکٹر مجید اللہ قادری  
مدیر ادارہ تحقیقات امام احمد رضا، کراچی

امام احمد رضا خاں محمدی سنی حنفی قادری برکاتی محدث بریلوی ابن مولانا مفتی محمد نقی علی خاں قادری برکاتی بریلوی ابن مولانا مفتی رضا علی خاں نقشبندی بریلوی [پ ۱۲۷۲ھ/ ۱۸۵۶ء - م ۱۳۴۰ھ/ ۱۹۲۱ء] قدس سرہ العزیز علمی و قلمی دنیا کے وہ عظیم شہسوار ہیں کہ جن کو عرب و عجم کے اکابر علمائے کرام اور مفتیانِ عظام نے چودھویں صدی کا ”مجدد اعظم“ قرار دیا، بے شمار علما و محققین نے آپ کو فقیہ اسلام تسلیم کیا، متعدد علمائے حق نے آپ کو امام یوسف اور امام محمد جیسا متبحر عالم قرار دیا یہاں تک کہ بعض مفکرین اسلام نے آپ کو اپنے وقت کے امام اعظم ابو حنیفہ ثانی کے درجے پر فائز کیا جب کہ سلسلہ عالیہ قادریہ برکاتیہ کے ایک عظیم پیشوا حضرت سید الی رسول قادری برکاتی مارہروی علیہ الرحمہ نے آپ کی تحریر کو حرف آخر قرار دیا۔ ڈاکٹر سر محمد اقبال جیسا اسلامی فکر کا عظیم فلاسفر بھی آپ کی تحریروں کا گرویدہ ہو گیا اور دورِ حاضر کے ممتاز دانشور اور ہمدرد یونیورسٹی کے بانی محترم حکیم محمد سعید دہلوی نے آپ کی تحقیق اور تحریر کو اسلاف کا نمونہ قرار دیا۔

امام احمد رضا خاں قادری محدث بریلوی نے ۵۵ سال مسلسل قلم کے ذریعہ ملت اسلامیہ کی خدمت کی ہے۔ اس دوران آپ نے بہت کچھ لکھا اور ضرورت

کے ہر موضوع پر قلمی شاہ کار یادگار چھوڑے ہیں۔ آپ کے زمانے میں جب بھی کوئی تحریک اسلام کے خلاف اُٹھی، آپ نے تحریر کے ذریعے اس کو مکمل مدلل دفع کیا اور اسلام کا علم بلند رکھا، اسلاف کی تحقیق کی بھرپور تائید فرمائی اور کبھی بھی اجماع اُمت کے نظریے سے انحراف نہ فرمایا۔ بل کہ جب بھی کسی نے مسلمان ہوتے ہوئے عقائد یا معاملات کے اندر اجماع اُمت کے خلاف کوئی آواز اُٹھائی یا کوئی تحریر لکھی، آپ نے اس کا بھی دلائل و براہین کے ساتھ ردِ بلیغ فرمایا اور اس مسئلے کو ہمیشہ کے لیے دفن کر دیا۔

امام احمد رضا محدث بریلوی کی حیات میں بے شمار فتنے ظاہر ہوئے، آپ نے ایک ایک فتنے کا سد باب کیا مثلاً قادیانیت کی تحریک اُٹھی، مسئلہ خلافت کا معاملہ آیا، تحریک ندوہ، تحریک دیوبند، تحریک علی گڑھ سامنے آئیں جن کے باعث بہت سارے مسائل اُٹھے۔ خاص کر حضور نبی کریم ﷺ کی عظمت اور فضیلت سے متعلق ان تحریکوں سے وہ آوازیں آئیں جو ہمارے اسلاف اور اجماع اُمت کے نظریے کے خلاف تھیں۔ امام احمد رضا نے سب کا دفاع کرتے ہوئے نبی کریم ﷺ کی عظمت کو مدلل حوالا جات کی روشنی میں سنبھالے رکھا جس کے باعث آج بھی پاک و ہند میں نبی کریم ﷺ کی عظمت کا چرچا قائم ہے اور ان شاء اللہ قیامت تک قائم رہے گا۔

امام احمد رضا محدث بریلوی کے سامنے ایک مسئلہ یہ پیش کیا گیا کہ صحابہ کرام کے درمیان کس کو کس پر افضلیت حاصل ہے اور بالخصوص اصحاب اربعہ یعنی خلفائے راشدین میں کس کو کس پر برتری یا فضیلت حاصل ہے۔ اگرچہ پاک و ہند ہی نہیں، عرب عجم کے بھی تمام مسلمان اس مسئلے پر ہمیشہ سے متفق رہے ہیں کہ ان

چار صحابہ کرام کو تمام صحابہ کرام پر افضلیت حاصل ہے اور پھر ان چار کی فضیلت ایسے ہی ہے جیسے ان کی خلافت راشدہ میں ترتیب۔ مگر ملت کے نظریات میں رخنہ ڈالنے والے منافقین ہمیشہ ایسے کاموں میں مصروف عمل رہتے ہیں۔ وہ نہیں چاہتے کہ مسلمان سکون سے رہیں چنانچہ منافقین اسلام نے ایک مسئلہ اٹھایا کہ سیدنا علی مرتضیٰ کرم اللہ وجہہ الکریم کو شیخین کریمین یعنی سیدنا ابوبکر صدیق رضی اللہ تعالیٰ عنہ اور سیدنا عمر ابن الخطاب رضی اللہ تعالیٰ عنہ پر فضیلت حاصل ہے۔

امام احمد رضا محدث بریلوی رضی اللہ تعالیٰ عنہ نے ایک دو نہیں، متعدد رسائل اس موضوع پر لکھے جس میں احادیث نبویہ اور آثار سے اس بات کو ثابت کیا کہ شیخین کریمین کو تمام صحابہ کرام بشمول سیدنا علی کرم اللہ وجہہ الکریم اور سیدنا عثمان غنی رضی اللہ تعالیٰ عنہ پر بھی فضیلت حاصل ہے۔ چنانچہ اس سلسلے میں جو آپ نے رسائل تحریر فرمائے، ان میں سے چند نام مندرجہ ذیل ہیں:

☆ الزلال النقی من بحر سبقة التقی

☆ مطلع القمرین ابانہ سبقة العمرین

☆ غایۃ التحقیق فی امامۃ العلی والصدیق

☆ وجد المثوق بجلوة اسماء الصدیق والفاروق

ان رسائل کے علاوہ بھی امام احمد رضا نے اپنے فتاویٰ اور دیگر کتب میں جہاں ضمناً ضرورت پیش آئی، وہاں اس مسئلے پر دو ٹوک بات لکھی ہے کہ یہ فیصلہ امت کا ہے کہ سیدنا ابوبکر صدیق رضی اللہ تعالیٰ عنہ بعد از انبیاء کرام افضل ترین شخصیت ہیں جس کا ذکر ہر خطیب نماز جمعہ کے خطبے میں یوں کرتا ہے:

افضل البشر بعد الانبیاء بالتحقیق سیدنا ابوبکر الصدیق رضی اللہ تعالیٰ عنہ



حضرت عبدالرحمن جامی کے ایک قصیدے کے مصرع کو تبدیل کر کے  
سیدنا ابوبکر کی شان میں یوں پڑھا جاسکتا ہے:

بعد از نبی بزرگ توئی قصہ مختصر

ہمارے عزیزم فاضل نوجوان علامہ محمد منور عتیق رضوی کے کانوں تک  
یہ بات پہنچی کہ ان دنوں یورپ میں بالعموم اور انگلستان میں بالخصوص اس مسئلے کو اٹھایا  
جا رہا ہے کہ افضلیت شیخین کا عقیدہ قطعی ہے یا ظنی۔ چنانچہ انہوں نے تعلیماتِ رضا کا  
بھرپور فائدہ اٹھاتے ہوئے امام احمد رضا محدث بریلوی کی کتب اور فتاویٰ میں سے  
ان تمام بنیادی دلائل کو جمع کیا اور ترتیب دے کر ایک رسالہ عام فہم زبان میں بعنوان  
”مسئلہ افضلیت سیدنا ابوبکر صدیق اور مسلک اعلیٰ حضرت“ قلمبند کیا ہے جس میں  
امام احمد رضا کی لکھی گئی کتب اور فتاویٰ سے استفادہ کیا ہے۔ اہل علم کے لیے بھی یہ  
ایک عمدہ مقالہ ہے کہ اس میں صرف دلائل و براہین سے کام لیا گیا ہے، کوئی غیر  
ضروری لفاظی نہیں کی گئی ہے۔ احقر، عزیزم منور عتیق کو دل کی گہرائیوں سے یہ سنجیدہ  
مقالہ لکھنے پر مبارک باد پیش کرتا ہے اور دعا گو ہے کہ خداوند کریم آپ کے قلم سے  
رضویت کو مزید استحکام نصیب فرمائے۔ آمین بجاہ سید المرسلین ﷺ

## کلمات تائید از مولانا ڈاکٹر جابر شمس مصباحی مرکز برکات رضا، میراروڈ، ممبئی

حضرت مولانا محمد منور عتیق رضوی فاضل نوجوان ہیں۔ آزاد کشمیر سے تعلق ہے۔ شام یونیورسٹی سے فارغ ہیں۔ اردوان کی مادری زبان ہے۔ عرب ملک میں تحصیل علم کی وجہ سے عربی زبان و ادب سے خاص شغف ہے۔ فی الوقت انگلینڈ کی ایک یونیورسٹی میں مشغول عمل ہیں۔ پاک طینت، پاک طبیعت، سعادت اتوار ہیں۔ ذی علم صاحب قلم شخص ہیں۔ بااخلاق درد مند نوجوان رعنا ہیں۔ ان سے تعارف کی تقریب یوں ہوئی۔ مارچ ۲۰۰۷ء کو میں کراچی میں تھا۔ پروفیسر ڈاکٹر محمد مسعود کی لائبریری میں نوادرات دیکھ رہا تھا۔ اسی دوران مولانا موصوف کا فون حضرت مسعود ملت کو آگیا۔ گفتگو کے حضرت مسعود ملت نے میرا ذکر کر دیا کہ میں وہاں موجود ہوں۔ بس اس کے بعد مولانا موصوف نے اپنا رائے نشین میری طرف پھیر دیا۔ جب سے آج تک وہ ٹیلی فون پر اپنی خوش کلامی سے شاد کام کرتے رہتے ہیں۔ کوئی مہینہ ایسا نہیں، ان کا فون نہ آتا ہو۔ گفتگو، سب وہی علمی، تحقیقی، دینی اور جماعتی، اس سے ان کی دینی دردمندی، خلوص اور جماعت اہل سنت کے تئیں فکر و اضطراب کا اندازہ ہوتا ہے۔ خدا ان کے اس دینی درد کو سلامت رکھے۔ آمین،

اردو عربی میں ان کی کئی کتابیں موجود ہیں۔ کچھ چھپنے کے انتظار میں ہیں۔ قلم ابھی رواں ہے۔ ابھی نوامنگ نوجوان ہیں، مستقبل میں ان سے بہت سی کامیابیاں وابستہ ہیں۔ ابھی حال ہی میں انہوں نے ایک کتاب لکھی ہے۔ نام ہے۔ فضیلت شخصیں اور امام احمد رضاؒ اس نام سے ہی ظاہر ہے کہ اس میں انہوں نے حضرت صدیق اکبر اور حضرت فاروق اعظم رضی اللہ عنہما کی فضائل و مناقب پر گفتگو

کی ہے۔ سردرانِ فحشین کریمین کی افضلیت پر روشنی ڈالی ہے۔ اس حوالہ سے انہوں نے اپنے وقت کے سب سے بڑے محتاط محقق امام احمد رضا قدس سرہ کی فیصلہ کن تحقیقات و کتب سے بھرپور استفادہ کیا ہے۔ مسودہ بالاستیعاب تو نہ دیکھ سکا۔ البتہ چند مقامات سے کچھ کچھ یکھنے کی سعادت پائی۔ کتاب اپنے موضوع کے اعتبار سے بھرپور ہے۔ فضلِ خدا سے توقع ہے۔ کتاب اپنے قارئین سے دادِ تحسین وصول کرے گی۔ اللہ جل مجدہ الکریم سے دعاء ہے حضرت مولینا محمد منور عتیق رضوی کی اس کوشش کاوش کو مشکور و ماجور فرمائے آمین بجاہ سید المرسلین۔

طالب دعا

ڈاکٹر غلام جابر شمس مصباحی  
مرکز برکات رضا، میراروڈ، ممبئی  
۱۷ رمضان ۱۴۳۰ھ



## امام اہل سنت کون ہیں

دنیا نے علم و تحقیق میں امام زمن مولانا احمد رضا خان فاضل بریلوی رحمۃ اللہ علیہ (م ۱۹۲۱ء/ ۱۳۴۰ھ) ان مقبول ہستیوں میں شمار ہوتے ہیں جنکی علمی اور فکری تحریکات و تخلیقات کو ان کی حیات میں ہی آفاقی شہرت و قبولیت عام مل چکی تھی۔ عرب و عجم کے اکابر نے ان کی تحقیقات کو سر آنکھوں پہ رکھا اور تدقیقات کو ہزار آفریں سے سراہا اور حجاز مقدس جیسی سر زمین میں جو ہمیشہ گہوارہ علم و فضل رہی اور ہزار ہا اساطین علم و جہال فن کا موطن و مسکن ٹھہری ان کو مجدد و مرجع خواص تسلیم کیا گیا۔ آخر ان کی تحقیق کا ضرور اعلیٰ مقام تھا کہ چرخ علم کے درخشندہ حجازی تاروں نے گپ اندھیروں میں انھیں اپنا نیر تاباں بتایا اور ہزاروں اہل لسان مراجع خلافت کو چھوڑ کر اک ہندی فاضل کو لقب مجدد سے یاد فرمایا۔ اعلحضرت کی تبحر علمی کا یہ عالم تھا کہ جس میدان تحقیق میں وہ اترے اس میں سبقت لے گئے اور جو مضمون کلک رضا کی سیاہی سے صفحہ قرطاس پہ ٹپکا وہ ذرہ تحقیق تک پہنچا کیوں نہ ایسا ہو جبکہ کشور تحقیق کا یہ بے تاج بادشاہ جب اپنے قلم کو جنبش دیتا ہے تو مبداء فیاض سے دلائل و براہین کا انبوا کثیر ان کے قلب انور پہ القاء ہوتا ہے اور توجیہات و استدلالات کا بحر بے کنار الہام ہوتا ہے جس کا انہوں نے اپنی انگنت تحقیقات میں اظہار فرمایا ذلک فضل اللہ یوتیہ من یشاء۔ ان ساری باتوں کا مشاہدہ کرنا ہو تو آپ کی صرف ایک ہی کتاب جلیل 'الدولة المملکة بالمادة الغیبیة' کا ہی مطالعہ کیا جائے۔

اس نہایت مختصر رسالہ کی تالیف کا مقصد وحید یہ ہے کہ مسئلہ افضلیت شیخین کریمین رضی اللہ عنہما میں مسلک اعلحضرت امام اہل سنت کا عوام و خواص میں تعارف کرایا جائے۔ اسمیں فقط آپ کی تصانیف و تعلیمات کے ذکر پر اکتفاء کیا گیا ہے۔

## اہل بیت اطہار اور افضلیت شیخین کریمین

سید السادات مولیٰ المسلمین حضرت علی کرم اللہ وجہہ الکریم اور امام الصحابہ خلیفۃ المؤمنین حضرت ابوبکر صدیق رضی اللہ عنہ کی شانیں اور مسئلہ افضلیت پر امام اہل سنت کی ساطع و باہر تحریر۔

امام اہلسنت نے جس عقیدت کے ساتھ اہل بیت اطہار اور صحابہ کرام کو یاد فرمایا یہ اُن کا ہی حصہ تھا۔ آپ ﷺ محبت اہل بیت میں فریفتہ نظر آتے ہیں اور یادِ صحابہ میں گرویدہ۔ امام اہلسنت کا صافی عقیدہ تھا کہ اہل بیت اطہار، اولادِ نبی ﷺ کشتیِ نوح کی طرح ہیں جبکہ صحابہ کرام رضی اللہ عنہم ہدایت کے ستارے۔ یہ وہی عقیدہ ہے جو صحاح احادیث و روایات موثوقہ میں وارد ہوا۔

اس کا اظہار آپ نے اس شعر میں فرمایا:

اہل سنت کا ہے بیڑا پار، اصحابِ حضور

نجم ہیں اور ناؤ ہے عترت رسول اللہ کی

امام اہلسنت کے نزدیک صحابہ سے بغض یا اہل بیت سے نفرت حرام ہے اور دونوں کی دلی تعظیم ہر سنی مسلمان کی پہچان ہے اور اس کا ایمانی فرض۔ شانِ اہل بیت میں امام اہل سنت نے جو عقیدت کے الفاظ لکھے ہیں وہ سونے سے لکھنے کے مستحق ہیں۔ قربان جاؤں اس امام کی صداقت اور عدالت پر، سادات اطہار اور اہل بیت کرام سے بے پناہ عقیدت کے باوجود آپ نے کبھی دامن انصاف نہیں چھوڑا۔ مسئلہ افضلیت کو جس انداز سے اور جس پیرائے میں آپ نے بیان فرمایا اس میں اہل بیت کرام کی محبتوں کی جھلک بھی ہے اور افضلیت سیدنا ابوبکر صدیق کے متعلق مسلکِ اہل سنت کی چمک بھی۔

آپ کے رسالہ نافعہ جلیلہ مسمیٰ بہا ”اعتقاد الاحباب فی الجمل والال

والاصحاب“ کی وہ ایمان افروز عبارت میں نقل کرتا ہوں جو ہماری بات کی تائید کرتی ہے۔

”اور ان میں خلفائے اربعہ اور ان چار ارکان قصر ملت و چہار انہار باغ شریعت کے خصائص و خصائل کچھ ایسے رنگ پر واقع ہیں کہ ان میں سے جس کسی کی فضیلت پر تنہا نظر کیجئے یہی معلوم ہوتا ہے کہ جو کچھ ہیں یہی ہیں ان سے بڑھ کر اور کون ہوگا۔

بہر گلے کہ ازیں چار باغ می نگر

بہار دامن دل می کشد کہ جا اینجاست

(ان چار باغوں میں سے جس پھول کو میں دیکھتا ہوں تو بہار

میرے دل کے دامن کو کھینچتی ہے کہ اصل جگہ تو یہی ہے)

علی الخصوص شمع شبستان ولایت، بہار چمنستان معرفت، امام الواصلین، سید العارفین، خاتم خلافت نبوت، فاتح سلاسل طریقت، مولیٰ المسلمین، امیر المؤمنین ابوالائمۃ الطاہرین اماموں کے جدا امجد، طاہر مطہر، قاسم کوثر، اسد اللہ الغالب، مظہر العجائب والغرائب، مطلوب کل طالب، سیدنا و مولانا علی بن ابی طالب کرم اللہ تعالیٰ وجہہ الکریم و حشر نانی زمرتہ فی یوم عقیقہ کہ اس جناب گردوں قباب کے مناقب جلیلہ و محامد جمیلہ جس کثرت و شہرت کے ساتھ ہیں دوسرے کے نہیں۔

حضرات شیخین، صاحبین صہرین، وزیرین، امیرین، مشیرین، ضجین، رفیعین، سیدنا و مولانا عبد اللہ العتیق ابو بکر صدیق و جناب حق مآب ابو حفص عمر فاروق رضی اللہ عنہما کی شان والا سب شانوں سے جدا ہے۔ اور ان سب پر سب سے زیادہ عنایت خدا اور رسول خدا جل جلالہ و علیہ السلام ہے بعد انبیاء و مرسلین و ملائکہ مقررین کے جو مرتبہ ان کا خدا کے نزدیک ہے دوسرے کا نہیں اور رب تبارک و تعالیٰ سے جو



قرب و نزدیکی اور بارگاہ عرش اشتباہ رسالت میں جو عزت و سر بلندی ان کا حصہ ہے اوروں کو نصیب نہیں۔ اور منازل جنت و مواہب بے منت میں انھیں کے درجات سب پر عالی، فضائل و فواضل و حسنات طیبات میں انھیں کو تقدم و پیشی، ہمارے علماء و ائمہ نے اس میں مستقل تصنیفیں فرما کر سعادت کو نین و شرافت دارین حاصل کی ورنہ غیر متناہی کا شمار کس کا اختیار واللہ العظیم اگر ہزاروں دفتر ان کے شرح فضائل میں لکھے جائیں یکے از ہزار تحریر میں نہ آئیں۔

و علی تفضن و اصفیہ بحسنہ

یعنی الزمان و فیہ مالم یوصف

(اور اس کے حسن کی تعریف کرنے والوں کی عمدہ بیانی کی بنیاد پر زمانہ غنی ہو گیا اور ایسی خوبیاں ہیں جنہیں بیان نہیں کیا جاسکتا) مگر کثرت فضائل و شہرت فواضل چیزے دیگر اور فضیلت و کرامت امرے آخر۔ فضل اللہ تعالیٰ کے ہاتھ ہے جسے چاہے عطا فرمائے۔

قل ان الفضل بید اللہ یتوئے من یشاء (73/3)

(حوالہ فتاویٰ رضویہ، رسالہ اعتقاد الاحباب، جلد صفحہ 364، 365)

حضرت مولیٰ علی اور افضلیت صدیق اکبر رضی اللہ عنہما:

امام اہل سنت اپنے رسالہ مبارکہ ”اعتقاد الاحباب“ میں تحریر فرماتے ہیں۔

”خود حضرت مولیٰ علی کرم اللہ تعالیٰ وجہہ الکریم نے بار بار اپنی

کرسی مملکت و سطوت خلافت میں افضلیت مطلقہ شیخین کی تصریح

فرمائی اور یہ ارشاد ان سے بتواتر ثابت ہوا کہ

اسی (80) سے زیادہ صحابہ کرام و تابعین نے اسے روایت

کیا اور فی الواقع اس مسئلہ کو جیسا حق مآب مرتضوی نے صاف

صاف واشکاف بہ کزات و مرآت، وجلوات و خلوات و مشاہد

عامہ و مساجد جامعہ میں ارشاد فرمایا دوسروں سے واقع نہ ہوا۔

(فتاویٰ رضویہ، رسالہ اعتقاد الاحباب، جلد ۱، صفحہ 366 تا 377)

اس کے بعد امام اہل سنت نے بعض وہ روایات نقل فرمائیں جن میں مولانا علی کرم اللہ تعالیٰ وجہہ نے افضلیت ابو بکر صدیق رضی اللہ عنہ کو واضح فرمایا۔ پھر رقمطراز ہوتے ہیں۔

”بالجملہ احادیث مرفوعہ و اقوال حضرت مرتضوی و اہل بیت نبوت اس بارے میں لا تعداد ولا تخصی ہیں کہ بعض کی تفسیر فقیر نے اپنے رسالہ تفصیل (منتہی التفصیل لمبحث التفضیل۔ از منور عتیق) میں کی ہے۔ اب اہل سنت نے ان احادیث آثار میں جو نگاہ غور کو کام فرمایا تو تفصیل شیخین کی صداقت تصریحیں علی الاطلاق پائیں کہیں جہت و حیثیت کی قید نہ دیکھی کہ یہ صرف فلاں حیثیت سے افضل ہیں اور دوسری حیثیت سے دوسروں کو افضلیت۔ لہذا انہوں نے عقیدہ کر لیا کہ گو فضائل خاصہ و خصائص فاضلہ حضرت مولیٰ اور ان کے غیر کو بھی ایسے حاصل جو حضرات شیخین نے نہ پائے جیسے کہ اس کا عکس بھی صادق ہے۔ مگر فضل کلی جو کثرت ثواب و زیادت قرب رب الارباب سے عبارت ہے، وہ انہیں کو عطا ہوا۔ اور اس عقیدہ کا خلاف اول تو کسی حدیث صحیح میں ہے ہی نہیں، اور اگر بالفرض کہیں بوائے خلاف پائے بھی تو سمجھ لے کہ یہ ہماری فہم کا قصور ہے ورنہ رسول اللہ ﷺ اور خود حضرت

مولیٰ و اہل بیت کرام کیوں بلا تقیید انہیں افضل و خیر امت و  
سردار اولین و آخرین بناتے؟“

(فتاویٰ رضویہ، رسالہ اعتقاد الاحباب، جلد 368 تا 369، رضا فاؤنڈیشن لاہور)

امام اہل سنت مزید فرماتے ہیں۔

”بر تقدیر ثبوت و غیر ذلک سے انہیں آگاہی نہ تھی یا تھی تو وہ ان

کا مطلب نہ سمجھے یا سمجھے اور اس میں تفصیل شیخین کا خلاف پایا تو

کیونکر خلاف سمجھ لیں؟ اور تصریحات بینہ و قاطع

الدلالة و غیر محتملۃ الخلاف کیسے پس پشت ڈال

دیں۔ الحمد للہ رب العالمین کہ حق تبارک و تعالیٰ نے فقیر حقیر کو یہ

ایسا جواب شافی تعلیم فرمایا کہ منصف کے لئے اس میں کفایت،

اور متعصب کو اس میں غیظ بے نہایت، یہی محبت علی مرتضیٰ ہے

اور اس کا بھی یہی مقتضی ہے کہ محبوب کی اطاعت کیجئے اور اس

کے غضب اور اسی (80) کوڑوں کے استحقاق سے بچئے۔“

(فتاویٰ رضویہ، رسالہ اعتقاد الاحباب، جلد 370، رضا فاؤنڈیشن لاہور)

امام اہلسنت نے اپنے رسالہ مبارکہ اعتقاد الاحباب کے علاوہ رسالہ ”جزاء اللہ

عدوہ باباۃ ختم النبوة“ میں بھی شان حضرت ابو بکر صدیق رضی اللہ عنہ بزبان سیدنا و مولانا علی

کرم اللہ تعالیٰ وجہہ، ذکر فرماتے ہیں۔ امام اہل سنت اس میں ایک باب ”مولیٰ علی کی

نگاہ میں مقام صدیق اکبر“ کے عنوان سے قائم فرما کر 18 روایات متعدد طرق سے

پیش فرماتے ہیں جو مولیٰ علی کرم اللہ تعالیٰ وجہہ الکریم اور آپ کی اولاد نے شان

صدیق اکبر میں ارشاد فرمائیں۔ اتنی ساری روایات کو یہاں نقل کرنا ممل خواطر ہوگا



پس اہل علم و شوق سے بھرپور درخواست ہے کہ اس رسالے کی طرف رجوع فرمائیں۔ فائدہ کے لئے چند روایتیں نقل کر دیتا ہوں۔ امام اہل سنت رقمطراز ہیں:

”ابن عساکر سیدنا عمار بن یاسر رضی اللہ عنہ سے راوی، امیر المؤمنین علی کرم اللہ تعالیٰ

نے فرمایا۔

لا یفضلنی احد علی ابی بکر و عمر الا وقد انکر  
حقى وحق اصحاب رسول الله صلى الله تعالى عليه  
وسلم

جو مجھے ابو بکر و عمر پر تفضیل دے گا وہ میرے اور تمام اصحاب  
رسول اللہ ﷺ کے حق کا منکر ہوگا۔“

ایک دوسری روایت یوں لکھتے ہیں۔

”ابو القاسم طحی و ابن ابی عاصم و ابن شاہین و اللاکائی سب  
اپنی اپنی کتاب السنۃ میں اور عشاری فضائل صدیق اور اصہبانی  
کتاب الحجۃ اور ابن عساکر تاریخ دمشق میں راوی، امیر المؤمنین  
کو خبر پہنچی کچھ لوگ انھیں ابو بکر و عمرؓ سے افضل بتاتے ہیں۔ منبر  
پر تشریف لے گئے اور حمد و ثناء کے بعد فرمایا:

ایہا الناس بلغنی ان اقواماً یفضلونی علی ابی بکر و  
عمر لو کنت تقدمت فیہ لعاقبت فیہ، فمن سمعته بعد  
هذا اليوم یقول هذا فهو مفتر علیہ حد المفتری،  
خیر الناس بعد رسول الله صلى الله تعالى عليه وسلم  
ابو بکر ثم عمر۔

اے لوگو! مجھے خبر پہنچی ہے کہ کچھ لوگ مجھے ابو بکر و عمر پر فضیلت  
دیتے ہیں اگر میں پہلے متنبہ کر چکا ہوتا تو اب سزا دیتا، آج کے

بعد جسے ایسا کہتا سنوں گا وہ مفتری ہے، اس پر مفتری کی حد آئے گی، رسول اللہ ﷺ کے بعد سب آدمیوں سے بہتر ابو بکر ہیں پھر عمر۔ الخ، مخلصاً

(فتاویٰ رضویہ، رسالہ جزاء اللہ عدوہ، جلد 10 صفحہ 681 تا 688، رضا فاؤنڈیشن، لاہور)

اس حدیث مرتضوی کی تشریح میں امام اہل سنت کا بیان کردہ فائدہ سنئے کہ خود مولیٰ علی مرتضیٰ رضی اللہ عنہ حدیث نبی ﷺ روایت فرماتے ہیں کہ 'حدود کو دفع کرو' اور اسی کی بنیاد پر قاضی کیلئے ضروری ہے کہ شبہ کیوقت حد کو دفع کر دے۔ لیکن اس حکم کے باوجود مسئلہ تفضیل میں مولیٰ علی نے حد کا حکم سنایا تو معلوم ہوا کہ افضلیت شیخین آپ کے نزدیک قطعی ہے، اگر ظنی ہوتی تو ہرگز حد کا حکم نہ سناتے، ملاحظہ ہو وہ عبارت جس سے یہ فائدہ حاصل ہوتا ہے:

”قلت انظر الى هذا الوعيد الشديد افتراه معاذ الله مجترئ على الله تعالى في اجراء الحدود مع تعارض الظنون؟ وهو الراوى عن النبي ﷺ ادروا الحدود... الخ“

(فتاویٰ رضویہ، الزلال الانقی، ج ۲۸، صفحہ ۶۷۸)

آپ 'الزلال الانقی' صفحہ ۶۸۸ میں امام دارقطنی کی جناب اسدی سے یہ روایت نقل فرماتے ہیں:

”امام نفس زکیہ محمد بن عبد اللہ محض ابن امام حسن مثنیٰ ابن حسن مجتبیٰ ابن مولیٰ علی مرتضیٰ کرم اللہ تعالیٰ وجوہہم کے پاس اہل کوفہ و جزیرہ سے کچھ لوگوں نے حاضر ہو کر ابو بکر صدیق و عمر فاروق رضی اللہ تعالیٰ عنہما کے بارے میں سوال کیا امام نے میری طرف التفات کر کے فرمایا اپنے وطن والوں کو دیکھو مجھ سے ابو بکر و عمر کے باب میں سوال کرتے ہیں بیشک وہ دونوں میرے نزدیک علی سے افضل ہیں“

امام اہلسنت اپنے رسالہ مبارکہ 'وشاح الجید فی معانقۃ العید' کے اندر اسی مسئلہ میں یہ روایت لاتے ہیں:

”حافظ عمر بن محمد ملا اپنی سیرت میں حضرت عبداللہ بن عباس رضی اللہ عنہ سے روای

قال رأیت رسول اللہ صلی اللہ تعالیٰ علیہ وسلم واقفاً مع علی بن ابی طالب اذا قبل ابو بکر فصافحه النبی صلی اللہ تعالیٰ علیہ وسلم وعانقه وقبل فاه فقال علی اتقبل فابی بکر؟ فقال صلی اللہ تعالیٰ علیہ وسلم یا ابا الحسن منزلة ابی بکر عندی کمنز لتی عند ربی

میں نے حضور ﷺ کو امیر المؤمنین علی کرم اللہ وجہہ الکریم کے ساتھ کھڑے دیکھا اتنے میں ابو بکر صدیق حاضر ہوئے۔ حضور پر نور ﷺ نے ان سے مصافحہ فرمایا اور گلے لگایا اور ان کے دہن پر بوسہ دیا۔ مولیٰ علی کرم اللہ وجہہ نے عرض کی کیا حضور ابو بکر کا منہ چومتے ہیں؟ فرمایا اے ابوالحسن! ابو بکر کا مرتبہ میرے یہاں ایسا ہے جیسا میرا مرتبہ میرے رب کے حضور۔“

(فتاویٰ رضویہ، رسالہ وشاح الجید، جلد 8، صفحہ 612 تا 613)

اسی طرح امام اہلسنت نے دربارہ مسئلہ تفضیل شیخین، حضرت علی رضی اللہ عنہ کی دس احادیث موسوم بنام ”احادیث مرتضوی“ اپنی کتاب مبارکہ ”غایۃ التحقیق فی امامۃ العلی والصدیق“ میں جمع کیں جن میں تصریح جلی ہے کہ شیخین کریمین امت میں سب سے افضل ہیں، جو کثیر فوائد سے بھرپور ہیں۔

(فتاویٰ رضویہ، غایۃ التحقیق، جلد 28، صفحہ 480 تا 484)

امام اہل سنت نے اپنے رسالہ جلیلہ 'تذریۃ المکانۃ الحیدریۃ عن وصمۃ عہد الجاہلیۃ' (1312ھ) میں زبردست علمی دلائل سے آشکار کیا کہ حضرت مولیٰ علی کرم اللہ وجہہ ایمان لانے سے پہلے بھی شرک کی نجاستوں سے پاک اور ستھرے تھے۔

ملاحظہ ہوشان علی آپ کس تناظر میں تحریر فرماتے ہیں:  
”حضرت مولیٰ نے حضور مولیٰ الکل سید الرسل ﷺ کے کنار اقدس میں پرورش پائی، حضور کی گود میں ہوش سنبھالا، آنکھ کھلتے ہی محمد رسول اللہ ﷺ کا جمال جہاں آراء دیکھا، حضور ہی کی باتیں سنیں۔ عادتیں سیکھیں، توجہ سے اس جناب عرفان مآب کو ہوش آیا قطعاً یقیناً رب عز وجل کو ایک ہی جانا، ایک ہی مانا، ہر گز ہر گز بتوں کی نجاست سے اس کا دامن پاک بھی آلودہ نہ ہوا۔“

(فتاویٰ رضویہ، تذریۃ المکانۃ، جلد 28، صفحہ 436)

اس کی تکمیل میں جلوئے شان صدیقی کو بھی عیاں فرماتے ہوئے رقمطراز ہوتے ہیں۔

”بجملہ اللہ یہی فضل اجل واجمل (شرک اور اعمال جاہلیت سے دوری) بلکہ اس سے بھی اعلیٰ و اکمل، نصیب حضرت امیر المؤمنین، امام المشاہدین، افضل الاولیاء الحمد بین سیدنا و مولانا صدیق اکبر رضی اللہ عنہ ہے۔ الخ“

(فتاویٰ رضویہ، رسالہ مذکورہ، جلد 28، صفحہ 456)

قارئین کرام! مندرجہ بالا سطور سے روز روشن کی طرح واضح ہو گیا کہ امام اہل سنت الشاہ مولانا امام احمد رضا خان اہل بیت کرام سے کتنی عقیدت رکھتے ہیں۔ لیکن اس عقیدت نے آپ کو انصاف کی راہ سے نہ پھیرا۔ جہاں آپ نے شان اہل بیت پر گفتگو کی وہاں شان شیخین کو بھی بیان فرمایا کہ لوگ اہل بیت کی عقیدت میں آ کر کہیں تفصیل کی بیماری میں مبتلا نہ ہو جائیں۔





امام اہل سنت کی اہل بیت سے عقیدت صرف قرطاس و قلم تک محدود نہیں تھی بلکہ بیعت ہونے کیلئے بھی آپ نے سادات مارہرہ کا تعین فرمایا۔ آپ سید السادات مرجع العلماء و العرفاء حضور سیدی آل رسول حسینی مارہروی علیہ الرحمۃ کے دست مبارک پر مرید ہوئے۔ اس خاندان کی ایک عظیم روحانی ہستی سید سادات بلگرامی عبد الواحد بلگرامی ہیں جنہوں نے اپنی مشہور کتاب مستطاب ”سبع سنابل“ میں مسئلہ تفصیل پر روشنی ڈال کر تفضیلیہ کا رد بلیغ فرمایا۔

امام اہل سنت نے ان کی اس کتاب کے بعض اقتباسات ”غایۃ التحقیق فی الامۃ العلی والصدیق“ میں دیئے ہیں، بعض یہاں ملاحظہ ہوں۔ امام اہل سنت لکھتے ہیں: ”سید سادات بلگرام حضرت مرجع الفریقین، مجمع الطریقین، رہبر شریعت، بحر طریقت، بقیۃ السلف، حجتہ الخلف سیدنا و مولانا سید عبد الواحد حسینی زاہدی واسطی بلگرامی قدس اللہ تعالیٰ سرہ السامی نے کتاب مستطاب ”سبع سنابل شریف“ تصنیف فرمائی کہ بارگاہ عالم پناہ حضور سید المرسلین ﷺ میں موقع قبول عظیم پہ واقع ہوئی۔ حضرت میر قدس سرہ المنیر نے اس کتاب مقبول و مبارک میں مسئلہ تفصیل بکمال تفصیل و تائید جمیل و تہدید جلیل ارشاد فرمایا لفظ مبارک چند حروف نقل سے شرف حاصل کروں۔ اولیائے کرام و محدثین و فقہاء جملہ اہل حق کے اجماعی عقائد میں بیان فرماتے ہیں۔

واجماع دارند کہ افضل از جملہ بشر بعد انبیاء ابو بکر است و بعد از  
وے عمر فاروق ست۔۔۔۔ الخ  
پھر فرمایا:

اجماع اصحاب و تابعین و تبع تابعین و سائر علمائے امت  
ہمہرین عقیدہ واقع شدہ است۔۔۔۔

پھر فرمایا:


پس چوں اجماع صحابہ کہ انبیاء صفت اند بر تفصیل شیخین واقع  
شد و مرتضیٰ نیز دریں اجماع متفق و شریک بود، مفضلہ در اعتقاد  
خود غلط کرده است۔ اے خان و مانِ مافدائے بنام مرتضیٰ باد!  
و اے دل و جانِ ماثرا اقدام مرتضیٰ باد! کدام بد بخت ازل کہ  
مجت مرتضیٰ در دلش نباشد و کدام راندہ در گاہ مولیٰ کہ اہانت اور و ا  
دارد، مفضلہ گماں بردہ است کہ نتیجہء محبت با مرتضیٰ تفصیل  
اوست بر شیخین و نمیداند کہ ثمرہء محبت موافقت ست با او نہ  
مخالفت۔۔۔ الخ“

(فتاویٰ رضویہ، غایۃ التحقیق، جلد ۲۸، صفحہ 488 تا 489)

**امام اہل سنت کے نزدیک افضلیت ابوبکر صدیق رضی اللہ عنہ**  
قطعی ہے:

حضرت ابوبکر صدیق رضی اللہ عنہ کی افضلیت کے قطعی ہونے پر امام اہل سنت مزید  
فرماتے ہیں۔

”یونہی جس کا عقیدہ ہو کہ حضور پر نور سیدنا غوث اعظم رضی اللہ عنہ،  
حضرت جناب افضل الاولیا الحمد یہ سیدنا صدیق اکبر رضی اللہ عنہ سے  
افضل یا ان کے ہمسر ہیں گمراہ بد مذہب ہے۔ سبحان اللہ اہل  
سنت کا اجماع ہے کہ صدیق رضی اللہ عنہ اکبر امام الاولیاء مرجع العرفاء  
امیر المؤمنین مولیٰ المسلمین سیدنا مولیٰ علی کرم اللہ تعالیٰ وجہہ  
الکریم سے بھی اکرم و افضل و اکمل ہیں۔ جو اس کا خلاف  
کرے اسے بدعتی شیعہ رافضی مانتے ہیں نہ



کہ حضور غوثیت مآب کو تفصیل دینی معاذ اللہ انکار آیات  
قرآنیہ و احادیث صحیح و خرقی اجماع امت مرحومہ ہے۔ ولاحول  
ولا قوۃ الا باللہ العظیم“

(فتاویٰ رضویہ، فتاویٰ کرامات غوثیہ، جلد 68، صفحہ 420)

اور امام اہل سنت نے جس متن متین کو مذہب ماتریدیہ میں قبول و پسند فرمایا اور  
جس پر خود شرح لکھی بلکہ اتنا سراہا کہ اس کے مصنف کو ’اعلام معالم الیقین‘ کو بلند کرنے  
والا فرمایا، اور اس کی کتاب کو ”یکتائے زمانہ“ اور باب ”عقائد میں ایک کامل  
نصاب“ فرمایا اس سے مراد السیف المسلول معین الحق فضل رسول برکاتی عثمانی بدایوانی  
اور آپ کی کتاب مستطاب مقبول عند الارباب، ’المعتقد المستند‘ 1270ھ ہے جس  
پر آئمہ زمن و اکابر ملت اسلامیہ مثل علامہ فضل حق خیر آبادی، شاہ احمد سعید مجددی  
دہلوی اور مفتی صدر الدین دہلوی جیسی جامع المعقول و المنقول شخصیات نے  
زبردست تقریظیں لکھیں اور تحقیق حق پر مصنف کی ہزار تحسین فرمائی۔

اس میں مصنف علیہ الرحمۃ نے علماء متقدمین سے امام ابو محمد بن قتیبہ رحمۃ اللہ علیہ کا  
قول نقل فرمایا جس میں انھوں نے چھ ۶ عقائد پر اہل سنت و جماعت کے محدثین کا  
اجماع ذکر فرمایا اور ان عقائد میں سے پانچویں عقیدے میں تفصیل شیخین ذکر کیا۔ اور  
یہ بھی فرمایا کہ اگر کوئی آدمی ان میں سے کسی ایک میں بھی اختلاف کرتا تو اہل سنت کے  
علماء اسے بدعتی مان کر اس سے دوری اختیار کرتے اور اس کی مذمت فرماتے۔ عبارت  
ملاحظہ ہو:


”وقال ابو محمد بن قتيبة: أجمع أهل الحديث  
على ستة أشياء ، وهي ما شاء الله كان وما لم يشاء  
لم يكن- وعلى أنه خالق الخير والشر- وعلى أن

القرآن کلام اللہ غیر مخلوق۔ وعلیٰ اَنہ یریٰ یوم  
القیامۃ۔ وعلیٰ تقدیم الشیخین علی سائر الصحابة  
فی الفضل۔ وعلیٰ الایمان بعذاب القبر۔ لا یختلفون  
فی هذه الأصول ، ومن فارقهم فی شیء من ذلك  
نابذوه وبدعوه وهجره

(المعتقد المستند، صفحہ 88، مبارکپور، انڈیا)

پس معلوم ہوا کہ اعلیٰ حضرت امام اہل سنت رحمۃ اللہ علیہ کے نزدیک افضلیت ابو بکر  
صدیق پر اجماع اہل سنت قائم ہے۔ اور جو شخص اس بارے میں کوئی دوسری رائے  
رکھے آپ اسے بدعتی مانتے۔ اور صرف یہی اعلیٰ حضرت امام اہل سنت ہی نہیں بلکہ سر  
زمین ہندوستان کی وہ شخصیات جو معقولات اور منقولات میں اپنا ثانی نہیں رکھتیں  
انہوں نے بھی اس مسئلہ میں اتفاق کیا ہے۔ ابھی علامہ فضل حق خیر آبادی، علامہ فضل  
رسول بدایونی، علامہ شاہ احمد سعید مجددی دہلوی اور علامہ مفتی صدر الدین کا تذکرہ  
گزر۔ جن میں ہر ایک اپنے مقام علم و فن میں استاد زمانہ اور یگانہ روزگار ہے۔  
امام اہل سنت نے اپنی بہت ساری تصانیف میں تفضیل شیخین رضی اللہ عنہما پر اجماع  
قطعی نقل فرمایا جس میں سرفہرست رسالہ ”منتہی النقصیل“، ”مطلع القمرین“ اور ”الزلزال  
الانقی“ ہیں۔ ”الزلزال الانقی“ کے ابتدائیہ میں خود رقم طراز ہیں۔

”مجھے اس کتاب کی تصنیف اور اس کی تالیف خوب اور اس کی  
ترتیب کو محکم کرنے پر اس امر نے اکسایا جو میں نے دیکھا کہ  
کچھ لوگ منحرف ہوئے اور کچھ قدم پھسلے اور کچھ اس گمراہ ہوئے  
جس کے لئے نہایت بلندی کے علم بلند کئے گئے آیات، اخبار و  
آثار کی کثرت سے اور اسی پر صحابہ کبار، اہل بیت اطہار،





پیشوایانِ اخیار، اور علماء ابرار کا اجماع ہو چکا یعنی شیخین ابو بکر

و عمر کی فضیلت ابوالحسنین علی پر۔۔۔۔۔“ (مترجم)

(فتاویٰ رضویہ، الزلال الاتی، جلد 28، صفحہ 497)

رسالہ 'غایۃ التحقیق' کے سوال دوم کے جواب میں لکھتے ہیں:

”اہل سنت و جماعت نصر ہم اللہ تعالیٰ کا اجماع ہے کہ مرسلین ملائکہ و رسول و

انبیائے بشر صلوات اللہ تعالیٰ و تسلیماتہ علیہم کے بعد حضرات خلا فائے اربعہ رضی اللہ عنہم

تمام مخلوق الہی سے افضل ہیں۔ تمام امم عالم اولین و آخرین میں کوئی شخص ان کی

بزرگی و عظمت و عزت و وجاہت و قبول و کرامت و قرب و ولایت کو نہیں پہنچتا۔ ان

الفضل بید اللہ یؤتیہ من یشاء ط واللہ ذو الفضل العظیم۔

پھر ان میں باہم ترتیب یوں ہے کہ سب سے افضل صدیق اکبر، پھر

فاروق اعظم، پھر عثمان غنی، پھر مولیٰ علی صلی اللہ تعالیٰ علی سیدہم و مولاہم و علیہم و بارک

وسلم۔ اس مذہب مہذب پر آیات قرآن عظیم و احادیث کثیرہ حضور پر نور نبی کریم علیہ

و علی آلہ و صحبہ الصلوٰۃ و التسلیم و ارشادات جلیلہ واضحہ امیر المومنین مولیٰ علی مرتضیٰ

و دیگر ائمہ اہل بیت طہارت و ارتضا و اجماع صحابہ کرام و تابعین عظام

و تصریحات اولیائے امت و علمائے امت رضی اللہ تعالیٰ عنہم اجمعین سے وہ دلائل باہرہ

و حج قاہرہ ہیں جن کا استیعاب نہیں ہو سکتا۔ فقیر غفر اللہ تعالیٰ لہ نے اس مسئلہ میں ایک

کتاب عظیم بسیط و ضخیم دو مجلد پر منقسم نام تاریخی مطلع القمرین فی ابانۃ سبقتہ العمرین

(1297ھ) سے متسم تصنیف کی اور خاص آیہ کریمہ ”ان اکرمکم عند اللہ اتقکم“ اور اس

سے افضلیت مطلقہ صدیق اکبر رضی اللہ تعالیٰ عنہ کی اثبات و احقاق اور اوہام خلاف

کے ابطال و ازہاق میں ایک جلیل رسالہ مسمیٰ بنام تاریخی ”الزلال الاتی من بحر سبقتہ

الاتی“ (1301ھ) تالیف کیا۔ اس بحث کی تفصیل ان کتب پر

امام اہل سنت نے ’الزلال الالقی‘ میں ان علماء اسلام کے نام گنوائے جنہوں نے انعقاد اجماع کی تصریح فرمائی بعض یہ ہیں: صحابہ میں حضرت عبداللہ ابن عمر اور ابو ہریرہ، تابعین میں سے میمون ابن مہران، اور تبع تابعین میں سے امام شافعی وغیرہم۔

(فتاویٰ رضویہ جلد 28، صفحہ ۶۷۰ تا ۶۷۸)

## عقیدہ، افضلیت ابوبکر صدیق رضی اللہ عنہ اہل

### سنت کا ایک امتیازی نشان ہے:

امتیازی علامت ہمیشہ وہ وصف ہوتا ہے جو کسی ایک نوع کو دوسری نوع یا ایک جنس کو دوسری جنس سے بالکل جدا کر دے۔ اگر مختلف انواع یا اجناس ایک ہی وصف میں من وجہ یا من کل الوجوہ مشترک ہوں تو وہ ہرگز علامت نہیں ہو سکتا ہے۔

امام اہل سنت فاضل بریلوی رحمۃ اللہ علیہ نے اپنے ایک تاریخی خط میں جو کہ ایک رسالہ کی شکل اختیار کر گیا ہے بیس (20) ایسے عقائد گنوائیں ہیں جو کہ ہندوستان میں سنی اور غیر سنی ہونے کا پتہ دیتے ہیں۔ یہ رسالہ آج بھی اہل سنت کے لئے معیار سمیت ہے۔ اس کا تاریخی پس منظر قابل مطالعہ ہے۔ اہل علم سے گزارش ہے کہ وہ اس کا ضرور مطالعہ فرمائیں۔ مختصر یہ کہ ایک محلہ کے لوگوں نے ایک مولوی صاحب کے عقائد کی صحت دریافت کرنی تھی۔ انہوں نے تحریر میں امام اہل سنت سے رجوع کیا جس پر امام اہل سنت نے یہ رسالہ جواب میں تحریر فرمایا اور اس پر مولوی صاحب کے دستخط کروا کر انہیں بریلی شریف سے سند سنیت بھیجی گئی۔ اس رسالے کا نام ”امور عشرین در امتیاز عقائد سنیین“ ہے۔ امام اہل سنت عقیدہ نمبر 4 یوں تحریر فرماتے ہیں: ”جو مولیٰ علی رضی اللہ عنہ کو حضرات شیخین رضی اللہ عنہما پر قرب الہی میں

تفضیل دے وہ گمراہ مخالف سنت ہے۔

(فتاویٰ رضویہ رسالہ امور عشرین، جلد 29، صفحہ 613، رضا فاؤنڈیشن لاہور)

ملاحظہ ہو کہ امام اہل سنت نے اس عقیدے کو کتنی اہمیت دی کہ جب کسی کے عقائد کو پرکھنے کا معاملہ آیا تو مسئلہ تفضیل کو اوائل میں رکھا۔ پس معلوم ہوا کہ معیار سنیت میں مسئلہ تفضیل نہایت اہم ہے اور اس کو بیان کرنے کی ضرورت یہ ہے کہ سنی اور تفضیلی شیعہ میں فرق کیا جائے جو عقائد میں بظاہر ایک ہی نظر آتے ہیں۔

### افضلیت شیخین کے خلاف اگر کوئی حدیث ملے تو؟

”منیر العین فی حکم تقبیل الالبہامین“ میں مسئلہ افضلیت کے دھمکتے اصول:


امام اہل سنت نے ضعیف احادیث کے احکام اس مبارکہ رسالے میں جمع فرمائے جو کہ کتب محدثین میں منتشر تھے۔ اس رسالے کے تکمیل کے بعد آپ نے بعض مسائل تازہ اور مسائل شتی کو خاتمہ فوائد منشورہ کے نام سے مسلک تحریر میں نظم فرمایا۔ ان میں آپ نے فائدہ اولیٰ جسے ”نفیسہ جلیلہ“ سے تعبیر فرمایا افضلیت ابو بکر صدیق رضی اللہ عنہ کی تحقیق میں لکھا جس میں اہل سنت و جماعت کو زبردست رہنما اصول عطا فرمائے کہ ہرگز مسئلہ تفضیل میں ٹھوکر نہ کھا سکیں اور حق بجانب رہیں۔ اس پوری عبارت کا یہاں نقل کر لینا نہایت مفید ہوگا۔ اور دراصل یہی عبارت اور اس کے اندر بیان کردہ اصول ہمارے مسلک کی جان ہیں۔ ملاحظہ ہو آپ رحمۃ اللہ علیہ رقم طراز ہیں:

”فضلیت و افضلیت میں فرق ہے، دربارہ تفضیل حدیث ضعیف

ہرگز مقبول نہیں۔ فضلیت و افضلیت میں زمین و آسمان کا فرق ہے۔ وہ اسی باب سے ہے جس میں ضعاف بالاتفاق قابل قبول اور یہاں بالاتباع مردود و نامقبول۔

اقول جس نے قبول ضعاف فی الفضائل کا

منشاء کے افادات سابقہ میں روشن بیانونوں سے گزرا ذہن نشین کر لیا ہے۔ وہ اس فرق کو بنگاہ اولین سمجھ سکتا ہے قبول ضعاف صرف محل نفع بے ضرر میں ہے۔ جہاں ان کے ماننے سے کسی تحلیل یا تحریم یا اضاعت حق غیر، غرض مخالفت شرع کا بوجہ من الوجوہ اندیشہ نہ ہو۔ فضائل رجال مثل فضائل اعمال ایسے ہی ہیں۔ جن بندگان خدا کا فضل تفصیلی خواہ صرف اجمالی دلائل صحیحہ سے ثابت ہے ان کو منقبت خاصہ جسے صحاح و ثوابت سے معارضت نہ ہو۔ اگر حدیث ضعیف میں آئے اس کا قبول تو آپ ہی ظاہر کہ ان کا فضل تو خود صحاح سے ثابت، یہ ضعیف اسے مانے ہی ہوئے مسئلہ تو فائدہ زائدہ عطا کرے گی۔ اور اگر تنہا ضعیف ہی فضل میں آئے اور کسی صحیح حدیث کی مخالفت نہ ہو وہ بھی مقبول ہوگی کہ صحاح میں تائید نہ سہی خلاف بھی تو نہیں، بخلاف افضلیت کے کہ اس کے معنی ایک دوسرے سے عند اللہ بہتر و افضل ماننا ہے۔ یہ جب ہی جائز ہوگا کہ ہمیں خدا و رسول جل جلالہ و صلی اللہ تعالیٰ علیہ وسلم کے ارشاد سے خوب ثابت و محقق ہو جائے، ورنہ بے ثبوت حکم لگا دینے میں محتمل کہ عند اللہ امر بالعکس ہو تو افضل کو مفضل بنایا، یہ تصریح تنقیص سے شان ہے اور وہ حرام تو مفسدہ تحلیل حرام و تصحیح حق غیر دونوں درپیش کہ افضل کہنا حق اس کا تھا اور کہہ دیا اس کو۔ یہ اس صورت میں تھی کہ دلائل شرعیہ سے ایک کی افضلیت معلوم نہ ہو۔ پھر وہاں کا تو کہنا ہی کیا ہے، جہاں عقائد حقہ میں ایک جانب کی تفصیل محقق ہو اور





اس کے خلاف احادیث سقام و ضعاف سے استناد کیا جائے، جس طرح آج کل کے 'جُہال' حضرات شیخین رضی اللہ تعالیٰ عنہما پر تفصیل حضرت مولیٰ علی کرم اللہ وجہہ الکریم میں کرتے ہیں۔ یہ تصریح مضادات شریعت و معاندت سنت ہے۔ ولہذا ائمہ دین نے تفضیلیہ کو روافض سے شمار کیا کما بیناہ فی کتابنا المبارک مطلع القمرین فی ابانۃ سبقتہ العمرین بلکہ النصارا اگر تفصیل شیخین کے خلاف کوئی حدیث صحیح بھی آئے قطعاً واجب التاویل ہے۔ اور اگر بفرض باطل صالح تاویل نہ ہو واجب الرد کہ تفصیل شیخین متواتر و اجماعی ہے کما اثبتنا علیہ عرش التحقیق فی کتابنا المذکور اور متواتر و اجماع کے مقابل احاد ہرگز نہ سنے جائیں گے۔۔۔ الخ،

(فتاویٰ رضویہ، منیر العین، جلد 5، صفحہ 580 تا 582، رضا فاؤنڈیشن لاہور)

اس کے بعد امام اہل سنت نے علامہ قسطلانی کی ارشاد الساری اور مواقف و شرح مواقف کا حوالہ نقل کر کے اپنے مذکورہ موقف کی تائید فرمائی۔

اس عبارت میں امام اہل سنت کا اجماع کے علاوہ تواتر کے ذکر کرنے کی ایک نہایت لطیف وجہ ہے کہ فقط اجماع کے ذکر کرنے میں یہ اندیشہ ہے کہ کوئی یہ تاویل کر ڈالے کہ اس اجماع سے مراد اجماع ظنی ہے، اس احتمال کو جڑ سے اکھاڑنے کیلئے تواتر کا اضافہ فرمایا جو قطعیت کا ہی فائدہ دیتا ہے، پس اجماع کا معنی قطعیت بھی متعین ہو گیا۔ تو ثابت ہوا کہ افضلیت شیخین پر نہ صرف اجماع دلیل ہے بلکہ احادیث متواترہ بھی ہیں جن میں تاویل کی گنجائش نہیں۔

مسئلہ تفصیل کے دلائل میں نظر و خوض کرتے وقت اگر یہی پیمانہء فکر سامنے

رہے اور ان تابندہ اصول کی روشنی میں احادیث و آثار کو پر لکھا جائے تو اسان اس مسئلہ  
<https://aunnabi.blogspot.in>  
 افضلیت میں ہرگز لغزش نہیں کھا سکتا۔ انصاف کی راہ یہی ہے جو امام اہل سنت نے  
 بتائی کہ خبر آحاد اعلیٰ درجے کی صحیح ترین حدیث ہی کیوں نہ ہو اصلاً تو ظنی ہے، اور قطعی  
 دلیل کا مقابلہ وہ کیسے کر سکتی ہے جبکہ وہ اس پائے کی نہیں۔ پس توفیق اور تطبیق بین  
 الادلۃ کا یہی راہ اختیار کیا جائے کہ حتی الامکان اس ظنی روایت کا صحیح محمل ڈھونڈا  
 جائے ورنہ اسے رد کر دیا جائے، پر ایسے ہونا نہایت مستبعد، اور یہ کسی نقاد محدث اور  
 زبردست عالم عمل کا ہی کام ہے، ہر کسی ملاں کے بس کی بات نہیں۔

قارئین کرام! اب انصاف سے سوچئے کہ اگر یہ معاملہ حدیث کے ساتھ ہے جو  
 افضلیت شیخین کے خلاف آئے تو پھر اس مسئلے میں کسی عالم کے قیل و قال کی کیا  
 حیثیت رہ جاتی ہے؟

### تفضیلی شیعہ کون ہیں؟

امام اہل سنت نے ہمیں تفضیلی شیعوں کی پہچان ایک کتاب یا رسالے میں نہیں  
 بلکہ متعدد رسائل میں عطا فرمائی۔ اس عجالے کے آخر میں جو کتب کی فہرست دی گئی  
 ہے ان کے مطالعے سے معلوم ہوتا ہے کہ تاریخ اسلام میں تفضیلیوں کے تعاقب میں  
 شاید کسی دوسرے عالم نے امام احمد رضا خان رحمۃ اللہ علیہ سے زیادہ نہ لکھا ہو۔ اگر کوئی  
 صاحب تحقیق اس دعویٰ پر علمی اور تحقیقی مواخذہ کرنا چاہیں تو مجھے خوشی ہوگی اور میرے  
 علم میں اضافہ ہوگا لیکن میرے محدود مطالعے میں ایک مصنف کی اس موضوع پر اتنی  
 تصانیف نہیں ملیں گی جتنی امام احمد رضا کی ہیں۔

تفضیلیوں کے تعارف میں امام اہل سنت نے بہت سے رسائل میں گفتگو فرمائی  
 لیکن یہاں پر آپ کے فقہی رسالہ 'رد الرفضہ' (۱۳۲۰ھ) کا حوالہ پیش کرتا ہوں۔  
 رسالہ 'رد الرفضہ' اگرچہ امام اہل سنت نے بہت عجلت اور تیزی سے لکھا لیکن



پڑھنے والے پر آشکار ہوتا ہے کہ آپ کا مطالعہ کتنا گہرا اور وسیع تھا۔ تھوڑے سے وقت میں آپ نے فقہ حنفی کی معتبر کتابوں کے حوالوں سے ثابت فرمایا کہ تفضیلی شیعہ روافض کی ایک قسم ہیں۔ کوئی آدمی اگر صرف حضرت علی رضی اللہ عنہ کو حضرات شیخین رضی اللہ عنہما پر فضیلت دے تب بھی رافضی کہلائے گا۔

امام اہل سنت فتاویٰ خلاصہ اور خزانۃ المفتیین کی یہ عبارت نقل فرماتے ہیں:  
الرافضی ان فضل علیاً علی غیرہ فہو مبتدع  
اور فتح القدیر اور حاشیہ تبیین الحقائق للشلبی کی یہ عبارت:

من فضل علیاً علی الثلاثة فمبتدع  
عبارت فتاویٰ علمگیری، بزازیہ، اشباہ، اتحاف البصائر، فتاویٰ  
انقرویہ، واقعات المفتیین میں ہے:

وان کان یفضل علیاً کرم اللہ تعالیٰ وجہہ علی ابی  
بکر رضی اللہ تعالیٰ عنہ لا یكون کافراً الا انہ مبتدع

(رد الرافضۃ قدیم، صفحہ 403، مطبع اہل سنت و جماعت، بریلی شریف)

اسی طرح مسبق الذکر کتاب مبارک 'المعتقد الممتنع' میں شاہ فضل رسول عثمانی  
بدیوانی علیہ الرحمۃ تحریر فرماتے ہیں، جس پر جہاں ذہ علماء ہند کی تصدیقات زاہرہ موجود  
مطبوع ہیں:

”والفضیلة علی ترتیب الخلافة----- والمخالف

فی هذا الباب الروافض والنواصب، فالروافض افرقوا

الی ثلاث فرق، التفضیل، التبری، الغلو----- الخ“

(المعتقد الممتنع، صفحہ 240، 241، مبارک پور انڈیا)

تفضیلیوں کے پیچھے نماز کا حکم:  
امام اہل سنت کے نزدیک کیونکہ تفضیلیہ روافض شیعہ کی ایک قسم ہیں اس لئے وہ فاسق اعتقادی ٹھہرے اور ایسے شخص کی اقتدا میں جان بوجھ نماز کر پڑھنا گناہ اور مکروہ تحریمی ہے کہ اہل بدعت کو امام بنانے میں اس کی تعظیم ہوتی ہے جبکہ شرعاً اہل بدعت کی تعظیم جائز نہیں۔

فتاویٰ رضویہ میں احکام نماز کے بیان میں مندرجہ ذیل فتویٰ ملاحظہ ہو کہ امام اہل سنت نے اپنے وصال سے قبل کچھ عرصہ پہلے تحریر فرمایا۔

### مسئلہ 809:

از شہر کہنہ مسئلہ سید ممتاز علی صاحب رضوی 14 محرم الحرام 1339ھ  
اہل سنت و جماعت کا متفق علیہ عقیدہ ہے کہ سیدنا ابا بکر صدیق رضی اللہ عنہ بعد انبیاء علیہم السلام افضل البشر ہیں۔ زید و خالد دونوں اہل سادات ہیں۔ زید کہتا ہے کہ جو شخص حضرت علی رضی اللہ عنہ کو حضرت ابو بکر صدیق رضی اللہ عنہ پر فضیلت دیتا ہے اس کے پیچھے نماز مکروہ ہوتی ہے۔ خالد کہتا ہے کہ میں علی الاعلان کہتا ہوں کہ حضرت ابا بکر صدیق رضی اللہ عنہ پر حضرت علی رضی اللہ عنہ کو فضیلت ہے۔ اور ہر سید تفضیلیہ ہے۔ اور تفضیلیہ کے پیچھے نماز مکروہ نہیں ہوتی بلکہ جو تفضیلیہ کے پیچھے نماز مکروہ بتائے خود اس کے پیچھے نماز مکروہ ہوتی ہے

### الجواب:

تمام اہل سنت کا عقیدہ اجماعیہ ہے کہ صدیق اکبر و فاروق اعظم رضی اللہ عنہما مولیٰ علی کرم اللہ وجہہ الکریم سے افضل ہیں۔ ائمہ دین کی تصریح ہے کہ جو مولیٰ علی رضی اللہ عنہ کو ان پر فضیلت دے مبتدع بد مذہب ہے، اس کے پیچھے نماز مکروہ ہے،





فتاویٰ خلاصہ وفتح القدیر و بحر الرائق و فتاویٰ عالمگیریہ وغیرہا کتب  
کثیرہ میں ہے: "ان فضل علیا علیہما فمبتدع غنیۃ  
ورداً لمختار میں ہے: الصلوٰۃ خلف المتبدع تکرہ بكل  
حال، ارکان اربعہ میں ہے: الصلوٰۃ خلفہم تکرہ کراہۃ  
شدیدہ، تفضیلیوں کے پیچھے نماز سخت مکروہ تحریمی ہے، کہ پڑھنی  
گناہ اور پھیرنی واجب واللہ تعالیٰ اعلم،"

(فتاویٰ رضویہ جلد 6، صفحہ 622، رضا فاؤنڈیشن لاہور)

اہل بدعت کی اقتداء میں نماز پڑھنے کے بارے میں امام اہل سنت کا قرآن و  
احادیث اور اقوال ائمہ سے محقق رسالہ نافعہ مبارکہ 'النہی الاکید عن الصلاۃ وراء عدی  
التقلید' (1305ھ) ملاحظہ ہو کہ دراصل غیر مقلد مولویوں کے پیچھے نماز پڑھنے کی  
شرعی ممانعت پر تحریر فرمایا لیکن اس میں بھی تفضیلی شیعہوں کا تذکرہ فرمایا۔ مندرجہ ذیل  
عبارت اس فتوے سے ماخوذ ہے جو ہمیں ایک علمی فائدہ دیتی ہے۔ وہ یہ کہ امام اہل  
سنت فاضل بریلوی علیہ الرحمۃ اہل بدعت میں تفضیلی شیعہوں کا شمار اس طرح کرتے  
ہیں جس سے معلوم ہو جاتا ہے کہ تفضیلی شیعہ اگر باقی تمام عقائد میں اہل سنت سے  
اتفاق کرتے ہوں اور صرف اس ایک مسئلہ تفضیل میں اجماع افضلیت ابو بکر  
صدیق رضی اللہ عنہ کے منکر ہوں تب بھی بدعتی ہیں۔ ملاحظہ ہو وہ عبارت:

”بحر العلوم عبدالعلی لکھنوی نے ارکان اربعہ میں دوبارہ تفضیلیہ فرمایا:

اما الشيعة الذين يفضلون عليا علي الشيخين ولا  
يطعنون فيهما اصلاً كالزيدية فيجوز خلفهم الصلوٰۃ  
لكن تکرہ کراہۃ شدیدہ۔

جب تفضیلیہ کہ صرف مولیٰ علی کرم اللہ تعالیٰ وجہہ کو حضرات

<https://ataunnabi.blogspot.in>  
 شیخین پر افضل کہنے سے مخالف اہل سنت ہوئے باقی ان کی  
 سرکار میں معاذ اللہ گستاخی نہیں کرتے ان کے پیچھے نماز سخت  
 مکروہ ہوئی یہ تو (یعنی غیر مقلد) اشد متبدعین جن کی اہلسنت  
 سے مخالفتیں غیر محصور اور محبوبان خدا پر طعن و تشنیع انکا دائمی دستور  
 ان کے پیچھے کس عظیم درجے کی کراہت چاہئے۔۔۔ الخ“

(فتاویٰ رضویہ، النہی الاکید، جلد 6 صفحہ 678، رضا فاؤنڈیشن لاہور)

### تفضیلی شیعہ سے نکاح:

مولانا عبدالوحید غلام صدیق بہاری آف پٹنہ لودی کڑہ نے 10 ربیع  
 الآخر 1314ھ میں امام اہلسنت کو سوال بھیجا کہ کیا سنی مرد کا شیعہ عورت سے نکاح  
 درست ہوگا یا نہیں؟ اس کے جواب میں امام اہل سنت نے شیعوں کی 3 اقسام بمع  
 پہچان جامع الفاظ میں ذکر فرمائی۔ آخر الذکر قسم تفضیلی شیعہ سے مناکحت کے بارے  
 میں لکھتے ہیں:

”سوم تفضیلی کہ تمام صحابہ کرام رضی اللہ عنہم کو خیر سے یاد کرتا ہو۔  
 خلفائے اربعہ رضی اللہ عنہم کی امامت برحق جانتا ہو صرف امیر  
 المؤمنین مولیٰ علی رضی اللہ عنہ کو حضرات شیخین رضی اللہ عنہم سے افضل مانتا ہو  
 انہیں کفر سے کچھ علاقہ نہیں بد مذہب ضرور ہیں۔ ایسی عورت سے  
 بالاتفاق نکاح جائز ہے۔ ہاں کراہت سے خالی نہیں کہ مبتدعہ  
 ہے اگرچہ ہلکے درجہ کی بدعت ہے خصوصاً اگر اس کی محبت میں  
 اپنے مذہب پر اثر پڑنے کا احتمال ہو تو کراہت شدید ہو جائے گی  
 اور ظن غالب تو اشد بالغ بدرجہ تحریم۔ واللہ سبحانہ وتعالیٰ اعلم۔“

(فتاویٰ رضویہ، جلد 11، صفحہ 346، لاہور)



## حیات رضا میں مسئلہ تفضیل کا اختلاف:

قارئین گرامی قدر! فکر امام اہل سنت الشاہ مولانا احمد رضا خان بریلوی علیہ الرحمۃ ہر دور کے سنی مسلمانوں کے لئے نوید نو ہے۔ آپ کی سیرت طیبہ کا مطالعہ کرنے سے معلوم ہوتا ہے کہ اللہ تعالیٰ نے آپ کو دفاع مذہب حق کے لئے پیدا فرمایا تھا۔ جب کہیں کوئی نیا فتنہ سراٹھاتا تو ہمیں امام احمد رضا کا اس پر تعاقب نظر آتا ہے۔ بعض تاریخی شواہد سے معلوم ہوتا ہے کہ امام اہلسنت کی جوانی میں مسلمانوں کے اندر دو مذہبی فتنے تھے۔ ایک فتنہ وہابیت اور دوسرا فتنہ تفضیل سیدنا علی رضی اللہ عنہ پہلی شہادت امام اہل سنت کا وہ قصیدہ مدحیہ ہے جو آپ نے محبت رسول تاج الفحول شاہ عبدالقادر بدایونی عثمانی علیہ الرحمۃ کی شان میں لکھا جس کا نام ”چراغ انس“ (1318ھ) ہے۔ علامہ عبدالقادر بدایونی علامہ فضل رسول بدایونی کے فرزند ارجمند تھے اور آپ کے علمی اور روحانی اقدار کے حقیقی وارث اور خلف الرشید۔

امام اہل سنت ان سے بہت متاثر تھے بلکہ اپنے ایک مکتوب بنام مولانا شاہ محرم علی چشتی، صدر انجمن نعمانیہ لاہور مورخہ 15 جمادی الآخری 1330ھ میں لکھا:

”حضرت تاج الفحول محبت رسول مولانا مولوی عبدالقادر صاحب قادری بدایونی قدس سرہ الشریف۔ پچیس (25) برس فقیر کو اس جناب سے بھی صحبت رہی۔ ان کی وسعت نظر و قوت حفظ و تحقیق انیق کے بعد کسی میں نظر نہ آئی۔“

(کلیات مکاتیب رضا، جلد 2، صفحہ 268، شمس مصباحی، کلیر شریف، انڈیا)

اس قصیدہ ”چراغ انس“ میں محبت رسول شاہ عبدالقادر بدایونی کے رفعت مقام بلکہ آپ کی ذات کا معیار سنیت ہونے کا واضح بیان ہے۔ قصیدہ چراغ انس کے بعض اشعار ہدیہ قارئین ہیں۔

اے امام الہدیٰ محبت رسول  
دین کے مقتدا محبت رسول  
آج قائم ہے دم قدم سے تیرے  
دین حق کی بقا محبت رسول  
عبد قادر نہ کہوں ہو نام کہ ہے  
ظل غوث الوریٰ محبت رسول  
شرم والے غنی کا بیٹا ہے  
کان جود و سخا محبت رسول  
ٹھیک معیار سنیت ہے آج  
تیری حب و ولا محبت رسول  
سنیت سے پھرا ہدیٰ سے پھرا  
اب جو تجھ سے پھرا محبت رسول

اور محل استشہاد یہ شعر ہے۔

رفض و تفضیل و نجدیت کا گلا

تیرے ہاتھوں کٹا محبت رسول

(چراغ انس، صفحہ۔۔۔۔۔، مطبع اہل سنت، بریلی)

امام اہل سنت بھی فتنہ تفضیل کے تعاقب میں سرگرم رہے۔ کبھی تقریریں اسکی

تردید فرمائی تو کبھی تحریر میں اور کبھی مناظرے میں بھی اس کا رد فرمایا۔ اور نظم و نشر کی  
صورتوں میں عقیدہ حق اہل سنت و جماعت کو اظہر من الشمس کر دیا۔

**تقریروں میں فتنہ تفضیل کا رد:**

عوام بیچاری عقائد کی پیچیدگیوں کو کیا سمجھے۔ انہیں فتنہ تفضیل سے بچانے کے



لئے وعظ و تقریر میں قتنوں کا تعاقب کرنا ہر ذمہ دار عالم دین کا فرض منصبی ہے۔ اکثر امام اہل سنت سے جب اس بارے میں دریافت کیا جاتا تو آپ اس حدیث مبارکہ کو ذکر فرماتے:

’اترغبون عن ذکر الفاجر متی يعرفہ الناس اذکر  
الفاجر بمافیہ یحذر الناس،

(کیا فاجر کی برائیاں بیان کرنے سے پرہیز کرتے ہو؟ لوگ  
اسے کب پہچانیں گے۔ فاجر میں جو برائیاں ہیں بیان کرو کہ  
لوگ اس سے حذر کریں)

(مکتوب سابق بنام شاہ محرم علی چشتی)

”حیات اعلیٰ حضرت“ میں ملک العلماء علامہ ظفر الدین بہاری علیہ الرحمۃ تلمیذ  
امام اہل سنت اور مفتی و مدرس بریلی شریف نے امام اہل سنت کا 1318ھ میں عظیم  
آباد پٹنہ میں واقع ہونے والا خطاب ذکر فرمایا جس میں انھوں نے متواتر 4 گھنٹے مسئلہ  
افضلیت سیدنا ابو بکر صدیق رضی اللہ عنہ پر گفتگو فرمائی۔ اور زبردست براہین سے مذہب اہل  
سنت کی حمایت فرمائی۔ امام اہل سنت کے جانثار دوست و محبوب ساتھی قاضی عبدالوحید  
فردوسی نے اس خطبے کی اہمیت اور قبولیت کے پیش نظر اسے دوبار حق و ہدایت کے نام  
سے 1900ء میں شائع کیا۔ اس کے بعض اقتباسات ملک العلماء نے ’حیات اعلیٰ  
حضرت‘ میں درج فرمادیئے ہیں۔ فجزاہ اللہ خیراً

### تفضیلیوں سے مناظرہ:

تفضیلی فتنے کے تعاقب کے لئے امام اہل سنت میدان مناظرہ میں بھی اترتے  
نظر آتے ہیں۔ سن 1300ھ میں سنبھل، رامپور، بدایوں اور بریلی وغیرہ کے تفضیلی  
مولویوں نے امام اہل سنت سے مناظرہ کا اعلان کر دیا۔ امام اہل سنت ان دنوں بہت

زیادہ بیمار تھے اور زیر علاج تھے۔ سخت نقاہت کے باوجود آپ نے چیلنج کو قبول فرمایا۔  
جب معالج نے بہت منع کیا تو آپ نے فرمایا:  
”مناظرہ کرتے ہوئے مجھے مرجانا منظور ہے۔ اور مناظرہ

سے انکار کر کے مجھے بچنا مقصود نہیں۔“

اسی حالت بیماری میں مولانا حسن سنبھلی کو آپ نے تیس سوالات پر مشتمل ایک  
تحریر لکھ کر دی کہ وہ اسکا جواب دیں۔ مولانا حسن سنبھلی تنسیق النظام شرح مسند الامام  
کے مصنف اور فتنہ تفضیل علی کے سرخیل علماء میں سے تھے۔

جب انہوں نے امام اہل سنت کے سوالات کو دیکھا تو کمال دیانت سے اعتراف کیا  
کہ کوئی شخص تفصیلی عقیدہ رکھتے ہوئے ان کے جوابات نہیں دے سکتا اور وہیں سے  
پلٹ گئے۔ اس کے بعد مولانا حسن سنبھلی نے شرع عقائد نسفی کا حاشیہ ”نظم الفراند“  
تحریر فرمایا جس میں انہوں نے اپنے سابقہ موقف کی تردید کرتے ہوئے مذہب اہل  
سنت کی دلائل و براہین سے حمایت کی۔ اس سارے واقعہ کا تذکرہ خود امام اہل سنت  
نے ”فتح خیر“ (1300ھ) میں تحریر فرمایا اور حیات اعلیٰ حضرت میں ملک العلماء ظفر  
الدین بہاری نے بھی اس کا ذکر فرمایا۔

ملاحظہ فرمائیے امام اہل سنت کے علمی سطوت و دبدبے کو کہ فریق مخالف مناظر کو اپنے  
موقف کی حمایت پر مجبور کر دیا اور سلام ہو مولانا حسن سنبھلی کی سنجیدگی اور علمی دیانتداری  
کو جنہوں نے حق بات قبول کرنے میں عار محسوس نہ کیا۔



## مسئلہ تفضیل میں تصانیف

### امام اہل سنت کا تذکرہ:

مسئلہ تفضیل شیخین ان مضامین علمیہ کی فہرست میں سے ایک مضمون ہے جسے قلم رضا سے کبھی اصالتہ اور کبھی ضمناً خوب پذیرائی ملی۔ امام اہل سنت نے اپنی تصانیف میں روز روشن کی طرح عیاں فرمایا کہ افضلیت شیخین کریمین رضی اللہ عنہما کا عقیدہ اہل سنت و جماعت کے نزدیک قطعی ہے کہ اس میں کسی کو اختلاف کی گنجائش نہیں۔ اگر کوئی اختلاف کرے گا تو دائرہ اہل سنت سے خارج ہو جائے گا۔

امام اہل سنت نے مذہب اہل سنت کو دلائل جلال قرآن و حدیث سے ثابت فرمایا اور مخالفین کے تمام اعتراضات کا تحقیقی اور علمی محاسبہ فرمایا اور جہاں کہیں غبار شبہ نظر آیا اس کو بھی دفع فرما کر دنیائے اہل سنت پر احسان عظیم فرمایا۔

تصانیف امام اہل سنت کی ایک جھلک ملاحظہ ہو جو میرے محدود مطالعہ اور نظر سے گزریں ہیں۔

### (1) منتہی التفصیل لمبحث التفضیل (قبل ۱۲۹۷ھ)

یہ امام اہل سنت کی اس موضوع پر سب سے ضخیم کتاب ہے۔ نام سے ہی معلوم ہو جاتا ہے کہ آپ نے اسمیں تحقیق مسئلہ کے مدارج عالیہ پر کلام فرمایا ہے۔

اپنے رسالہ اعتقاد الاحباب، جس کا حوالہ پہلے گزرا، میں اسی کی نسبت رسالہ تفضیل فرمایا، الزلال الانقی میں اسے ”کتاب کبیر“ فرمایا اور اپنی کتاب مستطاب تجلی الیقین بان نبینا سید المرسلین میں اس کا حوالہ دیتے ہوئے فرمایا:

”فقیر غفر اللہ تعالیٰ نے مسئلہ تفضیل شیخین میں دلائل جلال قرآن و حدیث جو اکثر بجمہ اللہ استخراج فقیر ہیں نوے (۹۰) جزء کے قریب ایک کتاب مسمیٰ بہ ”منتہی“

ابانۃ سبقتہ العمرین، میں اس کی تلخیص کی،

(تجلی السیقین، صفحہ ۱۱، حامد اینڈ کمپنی، اردو بازار لاہور)

امام اہل سنت کی تصانیف میں یہ نمبر 7 ہے۔

(2) 'مطلع القمرین فی ابانۃ سبقتہ العمرین' (۱۲۹۷ھ)

یہ رسالہ مندرجہ بالا کتاب کی تلخیص ہے جیسا کہ ذکر ہوا۔ امام اہل سنت نے زیادہ تر افضلیت شیخین پر کلام فرماتے وقت اسی کو مرجع کی حیثیت سے ذکر فرمایا۔ اس کا قلمی نسخہ بمبئی (انڈیا) اور اسکی نقل کراچی میں محفوظ ہے۔


امام اہل سنت نے جب یہ رسالہ لکھا تو آپ کی عمر اس وقت صرف ۲۵ برس تھی۔ آپ کا یہ رسالہ مبارکہ آپ کی تصانیف میں آٹھواں ہے جبکہ وصال کے بعد آپ کی تصانیف ہزار کے قریب یا اس سے زیادہ تھیں۔ اس سے ہمارے اس دعوے کی تائید ہوتی ہے کہ امام اہل سنت کی جوانی میں فتنہ تفصیل ہندوستان میں زور پر تھا۔

(3) الزلال الاقنی من بحر سبقتہ الاقنی (۱۳۰۱ھ)

یہ شاہکار تصنیف جلیل عربی اور اردو میں چھپ چکی ہے۔ تفصیلی شیعہ کے تمام شبہات اور دلائل کا دفع و قلع قمع اور مذہب حق اہل سنت و جماعت کے موقف کے مضبوط دلائل جو کہیں دوسری جگہ نہیں ملیں گے اس میں قلمبند ہیں۔

اس کا اردو میں ترجمہ خانوادۃ اعلیٰ حضرت کے علمی وارث، قاضی القضاۃ حامی سنت و ماحی بدعت حضور تاج الشریعہ مفتی اختر رضا خان البریلوی الازہری حفظہ اللہ تعالیٰ و متنعنا بطول حیاتہ نے کیا۔

فتاویٰ رضویہ جدید (رضا فاؤنڈیشن) کی جلد 28 کے صفحہ 491 تا 683 میں یہ رسالہ جلیلہ چھپ چکا ہے۔





تمام اہل علم و شوق اس کا ضرور مطالعہ کریں کہ مذہب حق کے دلائل اس میں  
مبرہن ہیں اور عربی دان حضرات ضرور اس شاہکار تصنیف کو مطالعہ میں لائیں کہ امام  
اہل سنت نے گویا عربی زبان کا ایک مستقل فن اس میں جمع فرمادیا کہ صنائع لفظیہ اور  
معنویہ کے استعمال کیساتھ ساتھ نفیس نکات تحقیق بھی پیش فرمائے۔ تحدیث نعمت کے  
طور پر آپ لکھتے ہیں:

”--- حتی جاء ت بحمد الله كما تروق الناظر و  
تجلو البصائر كاشفة عن وجوه غوانی من حسان  
معانی لم تفرع الاذان و نفائس تحقیق و عرائس تدقیق  
لم یطمئنهن قبلی انس و جان“

اس کتاب کا ایک خطبہ، تین ابواب اور ایک خاتمہ ہے۔ اس  
کے 3 قلمی نسخے موجود ہیں۔ ایک قلمی نسخہ حضرت محدث اعظم  
پاکستان علامہ سردار احمد قادری لاہپوری کے ذاتی مکتبے میں محفوظ  
ہے۔ یہی اصل مصنف ہے اور اس پر بعض حواشی بھی انہی کے  
خط میں تحریر شدہ ہیں۔ سب سے کامل نسخہ یہی ہے۔

امام احمد رضا کی تصانیف میں اس کا شمار نمبر 10 ہوتا ہے جیسا کہ انھوں نے خود  
اس میں تحریر فرمایا۔

حال ہی میں ڈاکٹر اشفاق جلالی نے اس کے قلمی نسخوں کا مطالعہ کیا اور نہایت  
قیمتی تحقیق فرما کر پاکستان میں ڈاکٹریٹ کی ڈگری حاصل کی۔ ان کی بحث کا تعارف  
سالانہ ’مجلہ معارف رضا‘ (عربی) کراچی مورخہ ۲۰۰۷ء میں چھپا ہے۔

(4) غایۃ التحقیق فی امامۃ العلی والصدیق (1331ھ)

خلافت سیدنا علی وسیدنا ابوبکر صدیق رضی اللہ عنہما پر جامع رسالہ۔ اس میں مسئلہ  
افضلیت پر گفتگو صفحہ 478 تا 486 تک پھیلی ہوئی ہے۔ یہ رسالہ فتاویٰ رضویہ جدید

جلد 28 میں چھپ چکا ہے۔

(5) فتح خیر (1300ھ)

تیس سوالات پر مشتمل رد تفضیل اور فتح اہل سنت کا پس منظر۔ اس کا تذکرہ گزر

چکا ہے۔

(6) تنزیہ المکانۃ الحیدریۃ عن وصمۃ عہد الجاہلیۃ (1312ھ)

اس رسالے کے بعض اقتباسات نقل کئے گئے ہیں۔ یہ رسالہ فتاویٰ رضویہ جدید

کی جلد 28 میں صفحہ ۴۶۶ تا ۴۳۳ چھپ چکا ہے۔

(7) جزاء اللہ عدوہ باباءہ ختم النبوة (1317ھ)

اس کا پہلے ذکر ہو چکا ہے۔ یہ رسالہ ان روافض کے رد میں ہے جو حضرت علی کرم

الہ وجہ اور آپ کی اولاد کو نبی مانتے ہیں۔ یہ فتاویٰ رضویہ کی جلد ۱۵ صفحہ ۶۲۹ تا

۷۳۹ میں چھپ چکا ہے۔

(8) منیر العین فی حکم تقبیل الالبہامین (1301ھ)

اس کا اہم اقتباس مذکور ہوا۔ یہ رسالہ فتاویٰ کی جلد ۵ میں چھپ چکا ہے۔

(9) امور عشرین در امتیاز عقائد سنین (۱۳۱۸ھ)

یہ رسالہ پہلی بار مطبع حنفیہ پٹنہ سے 1319ھ میں چھپا اور پھر 1401ھ میں

دائرہ پریس حیدرآباد سے چھپا۔ فتاویٰ رضویہ جدید جلد 29 صفحہ 613 تا 617 میں درج ہے۔

(10) وجد المشوق بجلوة اسماء الصديق والفاروق (1297ھ)

حضرات شیخین کریمین کے وہ اسماء گرامی جو احادیث میں وارد ہوئے اس رسالے میں جمع ہیں۔

(11) الرائحة العنبرية فی الحجرة الحیدریۃ (1300ھ)



اس میں مسئلہ تفضیل اور تفضیل من جمیع الوجوہ کا بیان ہے۔

(12) لمعة الشمعة لهدی شیعة الشنعة (1312ھ)

یہ تفضیل و تفسیق کے متعلق سات سوالات کا جواب ہے۔

(13) الصمصام الحیدری علی عنق العیار المفتری (1304ھ)

تفضیلیہ اور مفسقہ کے رد میں۔

(14) ”الجرح الوالج فی بطن الخوارج“ (1305ھ)

تفضیلیہ اور مفسقہ کے رد میں۔

(15) الکلام الہی فی تشبیہ الصدیق بالنبی (1297ھ)

اس رسالے میں امام اہل سنت نے حضرت صدیق اکبر رضی اللہ عنہ کی رسول اکرم ﷺ کے ساتھ مشابہتوں کا ذکر کیا۔

(16) المعتمد المستند ببناء نجاۃ الابد (1320ھ)

امام اہل سنت کا علامہ فضل رسول بدایونی کی المعتمد المعتقد پر حاشیہ جلیلہ اور تفضیلیہ کا اس میں رد ملاحظہ ہو صفحہ 240-241

(17) اعتقاد الاحباب فی الجمیل والال والاصحاب (1298ھ)

امام اہل سنت نے اس رسالہ میں جمیع عقائد صحیحہ کو جمع فرما دیا اور دراصل مذہب اہل سنت کا ایک بہترین نصاب و متن تیار فرما دیا جو ہر خاص و عام کو مفید ہے۔ اس میں آپ نے صحابہ کرام اور اہل بیت اطہار کے متعلق عقیدے وضاحت و تصریح سے تحریر فرمائے ہیں۔ مجموعہ تصانیف امام اہل سنت میں یہ نمبر 11 ہے کہ امام اہل سنت نے جوانی میں اسے تحریر فرمایا۔

(18) رد الرفضۃ (1320ھ)

روافض کی اقسام اور احکام کا بیان۔ اس میں تفضیلی شیعوں کی پہچان بتائی۔ اس کا

(19) فتاویٰ کرامات غوثیہ

اس میں افضلیت ابو بکر صدیق کے قطعی و اجماعی ہونے کی تصریح فرمائی۔ یہ فتاویٰ رضویہ کی جلد 28 میں چھپ چکا ہے۔ اس کی عبارت پہلے نقل کی جا چکی ہے۔

(20) و شاح الجید فی معانقۃ العید

اس رسالہ مبارکہ میں وہ احادیث نقل کیں گئیں جن میں سرکارِ دو عالم ﷺ نے صحابہ و اہل بیت کو اپنے گلے لگایا ساتھ ساتھ افضلیت ابو بکر صدیق بھی ضمناً ذکر ہوئی۔


(21) قصیدہء چراغ انس (۱۳۱۷ھ)

اس میں رد تفضیل کا ذکر گزر چکا ہے۔

(22) حدائق بخشش

اس میں امام اہل سنت نے شان اہل بیت اور شان خلفاء اربعہ میں شاندار اشعار لکھے۔ مقبول زمانہ درود و سلام میں مولیٰ علی کرم اللہ وجہہ کی شان واضح فرماتے ہوئے رفض اور تفضیل کے گمراہ مذہبوں کا رد بلیغ بھی فرمایا۔ چند اشعار یہ ہیں:

|                               |                                |
|-------------------------------|--------------------------------|
| خاص اس سابق سیر قرب خدا       | اوحد کمالیت پہ لاکھوں سلام     |
| سایہ مصطفیٰ مایہ اصطفا        | عز و ناز خلافت پہ لاکھوں سلام  |
| یعنی اس افضل الخلق بعد الرسل  | ثانی اثنین ہجرت پہ لاکھوں سلام |
| اصدق الصادقین سید المتقین     | چشم و گوش وزارت پہ لاکھوں سلام |
| مرثی شیر حق اشجع الاعمین      | ساقی شیر و شربت پہ لاکھوں سلام |
| اصل نسل صفا وجہ وصل خدا       | باب فصل ولایت پہ لاکھوں سلام   |
| اولیس دافع اہل رفض و خروج     | چارمی رکن ملت پہ لاکھوں سلام   |
| ماحی رفض و تفضیل و نصب و خروج | حامی دین و سنت پہ لاکھوں سلام  |





(23) تجلی الیقین بان نبینا سید المرسلین (۱۳۰۵ھ)

یہ رسالہ مبارکہ متعدد بار چھپ کر اہل علم کی ہزار تحسین پا چکا ہے۔ مسئلہ افضلیت رسول اللہ ﷺ پر گفتگو فرماتے ہوئے امام اہل سنت نے مسئلہ تفضیل شیخین پر ضمناً کلام فرمایا اور اپنی کتاب 'منتہی التفصیل' کا تعارف فرمایا۔ اس کتاب کے ذکر میں میں نے وہ عبارت نقل کر دی ہے۔

(24) الاسئلة الفاضلة على الطوائف الباطلة

ملک العلماء ظفر الدین بہاری نے 'حیات العلحضرت' میں اسے کتب رد تفضیلیہ کی اجمالی فہرست میں ذکر کیا۔

(25) فتاویٰ الحرمین برہف ندوة المین (1318ھ)

اس میں رد ووافض ضمناً مذکور ہے۔ اکابر علمائے حرمین کی تقریظات اس پر موجود۔

(26) مناقب صدیقیہ

اس کا ذکر ملک العلماء ظفر الدین بہاری نے 'حیات العلحضرت' میں کیا ہے۔

شاید یہ ایک قصیدہ ہے جو حال ہی میں ڈاکٹر غلام جابر شمس کو بمبئی میں ملا۔

(27) فتاویٰ رضویہ

امام اہل سنت کے بہت سارے فتاویٰ تفضیلی شیعہ پر اور مسئلہ تفضیل میں

بکھرے ملتے ہیں۔ میں نے حتی الامکان ان کے استیعاب کی کوشش کی ہے کچھ حوالے تو گزر چکے ہیں، باقی یہاں ملاحظہ ہوں:

فتاویٰ جلد 29، صفحہ 227-229-234-277-274  
فتاویٰ جلد 30 صفحہ 82

میں نے بڑی عرق ریزی سے یہ مسائل ڈھونڈ ڈھونڈ کے استخراج کئے ہیں۔  
اب تو بجز اللہ فتاویٰ سی ڈی میں آگیا ہے اور مسائل ڈھونڈنا زیادہ آسان ہو گیا ہے۔  
اگر کوئی صاحب ذوق سی ڈی کی مدد سے مزید اس فہرست میں اضافہ کرنا چاہے تو مجھے  
بہت خوشی ہوگی۔

## خاتمہ

الحمد للہ تبارک و تعالیٰ یہ عجالہ نافعہ مکمل ہوا۔ اور اس میں ہدایت ہے ہر مسترشد  
کے لئے اور یقیناً جس کا دل حسد و کینہ و کدورت سے صافی و مجلی ہوگا اس کے لئے یہ  
رسالہ مبارکہ ٹھنڈک کا ذریعہ بنے گا واللہ یمہدی من یشاء الی صراط مستقیم۔

مسلم اعلیٰ حضرت امام اہل سنت فاضل بریلوی علیہ الرحمۃ اس عجالہ مبارکہ میں  
خوب خوب واضح و روشن ہوا۔ قارئین کرام! یہ تعلیمات اس شخصیت کی ہیں کہ جن کے  
تجربہ علمی کا خود ان کے مخالفین نے اعتراف کیا ہے والفضل ما شہدت بہ الاعداء۔ امام  
اہل سنت وہ صاحب تحقیق ہیں کہ جب میدان فقہ میں اترتے ہیں تو یوں محسوس ہوتا  
ہے کہ ابن ہمام اور علامہ شامی آپ کے شاگرد ہیں، اور جب علم کلام میں رقمطراز ہوں  
تو خیالی سے بحث کریں اور اداق سے اداق علمی عقدے حل فرمائیں۔ جب حدیث کے  
مختلف فنون پر بحث فرمائیں تو منفرد تحقیقات منصہ شہود پر لائیں اور علامہ ابن حجر  
عسقلانی جیسی شخصیات کے علمی تسامحات پر تطفلات کی بارش فرمادی، یہ بات آپ  
کے فتاویٰ کے مطالعے سے معلوم ہوتی ہے، ذلک فضل اللہ یوتیہ من یشاء۔ اہل

سنت و جماعت کو چاہئے کہ مسئلہ افضلیت سیدنا ابو بکر صدیق رضی اللہ عنہ میں امام اہل سنت کی تعلیمات پر گامزن رہیں کہ آپ کی ذات اہل ہند و پاک کیلئے معیار سنیت ہے اور ان سے ایک قدم بھی انحراف سے بچیں کہ دارین کی بھلائی اسی میں مضمر ہے۔ جو آدمی ان سے اتفاق کرے اسے قلب و جگر میں جگہ دیں اور جو مخالفت پہ اڑ جائے اس سے بچیں، والحمد للہ فی البدء والختم۔

کتبہ فی یومین بحسن توفیق من ربی عز وجل

تراب نعال علماء السنۃ محمد منور عتیق

29 رجب المرجب 1430ھ

برنگھم، یو کے